



QORTI TAL-APPELL KRIMINALI

ONOR. IMHALLEF NATASHA GALEA SCIBERRAS B.A., LL.D

Appell Numru: 130/2023

Il-Pulizija
(Spettur Sarah Magri)

VS

Sonia PEVAC

Illum, 28 ta' Awwissu 2024

Il-Qorti,

Rat is-segwent:

A. L-IMPUTAZZJONIJIET

1. Dan huwa appell minn sentenza mogħtija mill-Qorti tal-Maġistrati (Malta) bħala Qorti ta' Ġudikatura Kriminali nhar is-6 ta' Marzu 2023 fil-konfront ta' **Sonia PEVAC**, bint Alfred Cachia u Carmen nee` Agius, imwielda fid-19 ta' Ottubru 1977 u residenti 'Aurora', Flat 2, Triq Hal-Kaprat, Santa Venera, detentriċi tal-karta tal-identità bin-numru 495977(M), li ġiet mixlija talli:

Nhar is-16 ta' Jannar 2021, meta hekk ordnata mill-Qorti, jew marbuta bil-kuntratt biex tagħti aċċess lil Aleksandar Pevac għal uliedhom, irrifjutat li tagħmel hekk mingħajr raġuni xierqa.

B. IS-SENTENZA APPELLATA

2. Permezz tas-sentenza aktar 'il fuq imsemmija, il-Qorti tal-Maġistrati (Malta) bħala Qorti ta' Ġudikatura Kriminali, wara li rat l-Artikolu 338(II) tal-Kapitolu 9 tal-Liġijiet ta' Malta u l-Artikolu 22 tal-Kapitolu 446 tal-Liġijiet ta' Malta, sabiet lill-imputata (illum l-appellanti) **Sonia PEVAC** ħatja tal-imputazzjoni kif miġjuba kontra tagħha u konsegwentement illiberatha bil-kundizzjoni li ma tikkommettix reat ieħor fi żmien sitt (6) xhur mid-data tas-sentenza.

Il-Qorti spjegat il-portata ta' din is-sentenza lill-ħatja li kkonfermat li fehmet l-istess.

C. L-APPELL INTERPOST

3. Illi **Sonia PEVAC** appellat minn din is-sentenza u talbet lil din il-Qorti sabiex *“filwaqt li tikkonferma l-parti tas-sentenza fejn illiberat lill-appellant Sonia Pevac sabiex joghġobha:*
 1. *Thassar dik il-parti tas-sentenza fejn sabiet lill-appellant ħati għal raġunijiet indikati u tilliberah minn kull imputazzjoni u ħtija skont il-liġi primarjament għaliex il-Qorti qatt ma setgħet tiehu konjizzjoni tax-xhieda tal-parte civile għaliex il-parte civile naqas milli jsemmi data, hin u lok fejn u meta ġara dan l-inċident. Ukoll għaliex l-appellanta qatt ma naqqset milli tagħti aċċess lil parte civile hekk kif allegat.*
 2. *Mingħajr preġudizzju għas-suespost, jekk din l-Onorabbli Qorti tal-Appell Kriminali jidhrilha li m'għandiex tilqa' l-ewwel talba ALTERNATTIVAMENT tirriforma l-parti tas-sentenza konċernanti l-piena nflitta fil-konfront tal-appellant u minflok tinfliggi piena aktar idonea skond iċ-ċirkostanzi dan il-kaz.”*

D. TRATTAZZJONI TAL-PARTIJET

4. Illi l-partijiet trattaw dan l-appell fl-udjenza miżmuma quddiem din il-Qorti, kif diversament preseduta, nhar id-29 ta' Awwissu 2023. Fl-udjenza miżmuma quddiem din il-Qorti, kif preseduta, fit-8 ta' Jannar 2024, wara li ġiet sospiża l-prolazzjoni tas-sentenza, il-partijiet iddikjaraw illi kienu qed jistrieħu fuq it-trattazzjoni tagħhom quddiem il-Qorti, kif diversament preseduta, u illi ma kellhomx xi jżidu.

E. IL- KUNSIDERAZZJONIJIET TA' DIN IL-QORTI

5. Illi mill-atti proċesswali jirriżulta illi nhar is-16 ta' Jannar 2021, Aleksandar Pevac irrapporta ġewwa l-Għassa tal-Pulizija tal-Qawra fejn irrefera għal digriet tal-Qorti kif preseduta mill-Imħallef Antonio Giovanni Vella, datat 27 ta' Ottubru 2020, skont liema digriet huwa kellu jeżerċita aċċess għal uliedu tliet darbiet fil-ġimgħa, ossia nhar ta' Tnejn u Ħamis bejn it-15.00 hrs u s-18.00 hrs u s-Sibt bejn l-10:00 hrs u l-17:00 hrs. Huwa qal illi dakinhar tas-16 ta' Jannar 2021, qabel ma mar sabiex jiġbor lil uliedu Jelena u Jagoda mill-fond 'Aurora', Flat 2, Triq Ħal Kaprat, Santa Venera, huwa baġhat messagg lil Sonia PEVAC, l-appellanti, għall-ħabta tad-9.20 a.m. u qalilha li kien se jiġbor lit-tfal xi l-10.00 a.m. Fl-9.50 a.m. bghatilha messagg ieħor biex jgħidilha li wasal u hi wegħbitu fid-9:59 a.m. li ż-żewġ itfal kienu lesti u illi kienu se jinżlu daqt. Meta t-tfal niżlu, dawn qalulu li ma kinux komdi jmorru miegħu. Fl-10.12 a.m., huwa baġhat messagg ieħor lill-appellanti u qalilha li dan ma kienx sew (fi kliem ir-rapport, "*that this was unfair*"), u illi kien se jitlaq, bl-appellanti tistaqsih għaliex kien jaħseb li dan ma kienx sew meta din kienet id-deċiżjoni tat-tfal. Huwa rrisponda billi qalilha illi t-tfal kienu żgħar wisq biex jieħdu dawn ix-xorta ta' deċiżjonijiet, bl-appellanti tinsisti illi kienet id-deċiżjoni tagħhom li ma jmorrux ma' missierhom.
6. Illi jirriżulta wkoll illi nhar id-9 ta' Frar 2021, l-appellanti Sonia PEVAC ġiet mitkellma mill-Pulizija ġewwa l-Għassa tal-Ħamrun, b'rabta ma' dan ir-rapport, fejn kienet akkumpanjata minn bintha, Jelena. Qabel ġiet mitkellma, l-appellanti nġhatat id-dritt illi tottjeni parir legali, liema dritt hija rrifjutat illi teżerċitah, u ffirmat dikjarazzjoni f'dan is-sens. L-

appellanti stqarret illi fil-jum in kwistjoni, it-tfal kienu lesti sabiex imorru ma' missierhom, iżda meta niżlu, missierhom staqsihom għalfejn ma riedux imorru Bugibba miegħu, b'Jelena twiegħbu illi ma thosshix komda. Huwa wegħibha illi xorta kellha tmur miegħu. Stqarret illi huwa għannaq lil Jagoda, u staqsa lil Jelena jekk setax jgħannaqha, għal-liema t-tifla wiegħbet illi ma kienx jgħogħobha t-tgħanniq, iżda huwa xorta għannaqha. It-tfal imbagħad telgħu lura għand ommhom u Jagoda lmentat li kien jinten.¹

7. Skont l-affidavit ta' PS 826 Matthew Parnis, waqt illi kienet qed tiġi mitkellma l-appellanti, Jelena kienet preżenti u kienet tidher vizibilment aġitata. Hija qalet illi "*she felt very awkward and uncomfortable going to Aleksandars Pevac place in Bugibba, and all these situations are causing her a lot of stress and fear*".²
8. Illi sussegwentement, a bażi ta' dan ir-rapport, il-Pulizija ħarġet iċ-ċitazzjoni odjerna fil-konfront tal-appellanti PEVAC u nhar l-20 ta' Ottubru 2021, inbdew il-proċeduri kontra tagħha quddiem il-Qorti tal-Maġistrati (Malta) bħala Qorti ta' Ġudikatura Kriminali. Kif ingħad, hija nstabet hatja tal-imputazzjoni miġjuba kontra tagħha, permezz tas-sentenza appellata.
9. Illi l-gravam prinċipali sottopost għall-ġudizzju ta' din il-Qorti jittratta l-apprezzament żbaljat tal-provi kif magħmul mill-Qorti tal-Maġistrati (Malta) in kwantu l-appellanti PEVAC issostni li hija qatt ma fixklet lill-parte civile fl-eżerċizzju tal-aċċess tiegħu għal uliedu minuri. Issostni l-appellanti illi l-parte civile qatt ma kien iqatta' iżjed minn ftit minuti ma' wliedu. Skont l-appellanti, minkejja illi l-parte civile jallega illi dan ġara minhabba atteggjament negattiv fil-konfront tiegħu minn uliedu, u r-rifjut da parti tagħhom li jmorru miegħu, dan ma ġiex ippruvat mill-Prosekuzzjoni jew minn Aleksandar Pevac. L-appellanti ssostni li hija qatt ma ċaħdet dan l-aċċess u illi għamlet il-parti tagħha sabiex l-aċċess jingħata u illi fiċ-ċirkostanzi ma setgħetx tagħmel iżjed milli fil-fatt kienet għamlet. Skont l-istess appellanti, dak li hija għamlet fir-rigward kien suffiċjenti għall-finijiet u effetti kollha tal-liġi sabiex jista' jingħad illi l-

¹ Ara l-affidavit ta' PS 826 Matthew Parnis, a fol. 17 *et seq* tal-proċess.

² Ara a fol. 20 tal-proċess.

aċċess ingħata lill-parte civile. Semmai kienu l-ulied illi ma kinux qed jikkomunikaw miegħu, jew illi ma kinux qed imorru miegħu, jew jirritornaw lura għand ommhom f'temp ta' ftit minuti, b'dan għalhekk illi l-ewwel Qorti ma setgħetx issib lill-istess appellanti hatja, meta din kienet tibgħat lil uliedha għall-aċċess u lanqas ma kienet tkun preżenti jew tipprova tindaħal waqt dan l-aċċess. L-appellanti tilmenta wkoll mill-fatt illi t-fal tagħhom Jelena u Jagoda Pevac qatt ma ttellgħu sabiex jixhdu f'dawn il-proċeduri, sabiex jikkonfermaw o meno dak li sostna l-parte civile. Hija tagħmel ukoll referenza għall-gurisprudenza ta' dawn il-Qrati³, f'sitwazzjonijiet fejn mill-provi rriżulta illi kienu l-ulied li kienu qegħdin jirrifjutaw li jmorru għall-aċċess mal-missier, b'dan għalhekk illi r-rifjut għall-aċċess ma kienx deċiżjoni tal-omm, u għaldaqstant, hija ssostni li bħal f'dawn il-każijiet, il-Qorti tal-Maġistrati (Malta) kellha tikkunsidra li d-deċiżjoni allura ma kinitx tagħha, iżda ta' wliedha biss. In oltre skont l-appellanti, kien il-parte civile illi da parti tiegħu m'għamilx l-isforzi tiegħu sabiex il-minuri jmorru miegħu għall-aċċess.

10. Illi din il-Qorti tibda billi tfakkar li l-prinċipju regolatur imħaddan fil-gurisprudenza tal-Qrati tagħna jibqa' dejjem dak li din il-Qorti, bħala Qorti ta' revizjoni, ma tiddesturbax l-apprezzament tal-provi kif magħmul mill-ewwel Qorti, kemm il-darba dik il-Qorti setgħet raġonevolmente u legalment tasal għal dik il-konkluzjoni li tkun waslet għaliha. Illi fir-rigward, din il-Qorti tirreferi għas-sentenza tal-Qorti tal-Appell Kriminali (sede Superjuri) tal-21 ta' April 2005, fl-ismijiet **Ir-Repubblika ta' Malta vs Emanuel Zammit** fejn ingħad is-segwent:

... kif dejjem gie ritenut huwa prinċipju stabbilit fil-gurisprudenza ta' din il-Qorti li hija ma tiddesturbax l-apprezzament dwar il-provi magħmul mill-ewwel Qorti jekk tasal għall-konkluzjoni li dik il-Qorti setgħet raġonevolmente u legalment tasal għall-konkluzjoni li tkun waslet għaliha. Fi kliem iehor, din il-Qorti ma tirrimpjazzax id-diskrezzjoni fl-apprezzament tal-provi ezercitata mill-ewwel Qorti iżda tagħmel apprezzament approfondit tal-istess biex tara jekk dik l-ewwel Qorti kinitx raġonevoli fil-konkluzjoni tagħha. Jekk, iżda, din il-Qorti tasal għall-konkluzjoni li l-ewwel Qorti, fuq il-provi li kellha quddiemha, ma

³ **Il-Pulizija vs Nathalie Vella** deċiża mill-Qorti tal-Appell Kriminali nhar id-19 ta' Ottubru 2011 u **Il-Pulizija vs Angiolina Schembri** deċiża mill-Qorti tal-Maġistrati (Għawdex) bħala Qorti ta' Ġudikatura Kriminali nhar il-25 ta' Settembru 2007.

setgħetx ragjonevolment jew legalment tasal għall-konkluzjoni li tkun waslet għaliha, allura din tkun raguni valida, jekk mhux addirittura impellenti, sabiex din il-Qorti tiddisturba dik id-diskrezzjoni u konkluzjoni.⁴

11. Illi qabel xejn, din il-Qorti se tindirizza l-punt tad-dritt issollewat mill-appellanti PEVAC fejn din tilmenta illi l-Qorti tal-Maġistrati (Malta) ma setgħetx tieġu konjizzjoni tax-xhieda tal-parte civile għaliex dan naqas milli jsemmi data, ħin u lok partikolari għal dak li jirrigwarda l-incident li fih huwa allegatament ma ngħatax aċċess għal uliedu. Minn ħarsa lejn ix-xhieda tal-parte civile, Aleksandar Pevac, jirriżulta ċar li huwa fil-bidu nett tax-xhieda tiegħu, li mit-traskrizzjoni tal-istess xhieda jirriżulta illi din kellha tgħodd għall-każijiet kollha li kienu qed jinstemgħu kontestwalment quddiem l-ewwel Qorti kontra l-appellanti tal-lum, ġie stradat mill-Qorti tal-Maġistrati (Malta) sabiex jixhed relattivament għal dawk l-episodji li seħhew fil-parametri temporali tar-rapporti minnu magħmula, bl-istess Qorti tirreferi speċifikatament għad-dati li jibdwet mit-23 ta' Ottubru 2020 sat-22 ta' Frar 2021. In kwantu għal-lok li fih seħħ l-istess incident, il-parte civile kien ċar fix-xhieda tiegħu meta dan jgħid kif huwa kien imur jigbor lit-tfal tiegħu fl-indirizz fejn dawn kienu jirrisjedu ma' ommhom. Huwa jixhed kif meta kien imur għalihom "*they would come downstairs, they live on the second floor and they will come downstairs.*"⁵ Dan ifisser illi l-episodju mertu tal-kawża in kwistjoni seħħ barra mir-residenza tal-appellanti, liema fatt tikkonfermah ukoll l-appellanti PEVAC fix-xhieda tagħha, meta din tixhed illi t-tfal kienu jiltaqgħu mal-missier billi jinżlu mir-residenza tagħha mit-taraġ tal-komun u mbagħad kienu jikkomunikaw ma' missierhom fuq il-bankina, hekk kif huma qatt ma daħlu fil-karozza misjuqa mill-missier u telqu minn fuq il-post.

⁴ Fir-rigward, dik il-Qorti rreferiet ukoll għas-segwentni sentenzi: **Ir-Repubblika ta' Malta vs Domenic Briffa**, 16 ta' Ottubru 2003; **Ir-Repubblika ta' Malta vs Godfrey Lopez u r-Repubblika ta' Malta v. Eleno sive Lino Bezzina** 24 ta' April 2003, **Ir-Repubblika ta' Malta vs Lawrence Ascjak sive Axiak** 23 ta' Jannar 2003, **Ir-Repubblika ta' Malta vs Mustafa Ali Larbed; Ir-Repubblika ta' Malta vs Thomas sive Tommy Baldacchino**, 7 ta' Marzu 2000, **Ir-Repubblika ta' Malta vs Ivan Gatt**, 1 ta' Dicembru 1994; u **Ir-Repubblika ta' Malta vs George Azzopardi**, 14 ta' Frar 1989; u l-Appelli Kriminali Inferjuri: **Il-Pulizija vs Andrew George Stone**, 12 ta' Mejju 2004, **Il-Pulizija vs Anthony Bartolo**, 6 ta' Mejju 2004; **Il-Pulizija vs Maurice Saliba**, 30 ta' April 2004; **Il-Pulizija vs Saviour Cutajar**, 30 ta' Marzu 2004; **Il-Pulizija vs Seifeddine Mohamed Marshan et**, 21 ta' Ottubru 1996; **Il-Pulizija vs Raymond Psaila et**, 12 ta' Mejju 1994; **Il-Pulizija vs Simon Paris**, 15 ta' Lulju 1996; **Il-Pulizija vs Carmel sive Chalmer Pace**, 31 ta' Mejju 1991.

⁵ A fol. 9 tal-atti proċesswali.

12. Għal dak li jirrigwarda l-partikolarita` tal-ħin, jingħad illi l-parte civile esebixxa d-digriet maħruġ mill-Qorti Ċivili (Sezzjoni tal-Familja), li permezz tiegħu huwa kellu jingħata aċċess għal uliedu fil-jiem u fil-ħinijiet stabbiliti fl-istess digriet (u dan bi ftehim bejn il-partijiet).⁶ Mix-xhieda ta' Aleksandar Pevac⁷ jirriżulta b'mod ċar illi din ix-xhieda tiegħu tirreferi għal dak li kien iseħħ waqt il-ħinijiet tal-aċċess, skont il-ġranet kif iffissati mill-imsemmi digriet maħruġ mill-Qorti Ċivili (Sezzjoni tal-Familja).
13. Illi din il-Qorti tirrileva illi kuntrarjament għal dak li tgħid l-appellanti, l-ewwel Qorti ma kellhiex għalfejn ma tiehux konjizzjoni tax-xhieda tal-parte civile. Semmai, kif fil-fatt għamlet, il-Qorti tieħu konjizzjoni ta' din ix-xhieda u sussegwentement tagħmel il-kunsiderazzjonijiet tagħha sabiex tiddeċiedi jekk, fid-dawl ta' dik ix-xhieda u tal-provi prodotti in atti, tirriżultax o meno l-imputazzjoni miġjuba kontra l-istess appellanti, fil-parametri tad-data li għaliha tirreferi speċifikatament tali imputazzjoni. Din il-Qorti żżid illi tant sar dan l-eżerċizzju mill-ewwel Qorti illi wara li qieset illi l-imputazzjoni kif dedotta kontra l-appellanti tirreferi għas-16 ta' Jannar 2021, u wara illi kkunsidrat il-provi mressqa, ddeċidiet hekk:

Għal dak li jirrigwarda d-data tal-kawża in mertu, jidher li l-parte civile kkonferma din id-data permezz tal-pendrive eżebit minnu li jikkonferma din bħala waħda mid-dati reġistrati fejn seħħ dak allegat minnu, u fejn allura ser tinstab ħtija vis-a-vs data waħda mill-imputazzjoni miġjuba.

14. B'dan għalhekk illi wara li kkunsidrat il-provi kollha mressqa, inkluż ix-xhieda tal-parte civile u l-*pendrive* esebit minnu, l-ewwel Qorti sabet ħtija fl-appellanti in kwantu d-data li tirreferi għaliha l-imputazzjoni odjerna. Wara li din il-Qorti stess rat il-filmat li jirreferi għas-16 ta' Jannar 2021, fil-*pendrive* esebit mill-parte civile, jirriżulta ċar illi l-istess parte civile ittenta li jeżerċita l-aċċess għal uliedu dakinhar billi mar hdejn ir-residenza tal-omm, b'dan illi kif jgħid hu fix-xhieda tiegħu, jidher ċar illi l-bint il-kbira ma kienet responsiva xejn lejha u finalment it-tfal spiċċaw ma telqux miegħu. Anzi appena jasal, huwa jistaqsihom “*are you coming?*”, bil-bint il-kbira xxengel rasha, u hu jwieġeb “*why not?*”. Ma jidherx li jingħata

⁶ Ara Dok. AP, a fol. 23 tal-proċess.

⁷ Ara a fol. 6 tal-proċess.

risposta għal dan, iżda huwa jagħmel ftit minuti hdejn uliedu, jgħannaq u jbus lit-tifla ż-żgħira, jgħannaq ukoll lill-kbira, li ma kinitx risponsiva lejha, u mbagħad jilgħab għal ftit tal-hin maż-żgħira, li kompliet miegħu u ma jidhirx li kienet qed tiddejjaq, u dan fuq il-bankina tar-residenza. Jerga' jgħannaq u jbus liż-żgħira, imbagħad lill-kbira, jerga' jbus liż-żgħira u jitlaq lejn il-karozza tiegħu. Il-Qorti tinnota mill-istess filmat illi evidentement it-tfal ma kellhom l-ebda intenzjoni li jmorru ma' missierhom tant illi hallew il-bieb tal-komun tar-residenza ta' ommhom miftuħ, filwaqt illi hargu fuq il-bankina, u ma kellhom l-ebda basktijiet magħhom minkejja li kien jum is-Sibt u allura l-aċċess kellu jiġi eżerċitat mill-missier bejn l-10.00 a.m. u l-5.00 p.m. u minkejja wkoll illi l-appellanti xehdet illi *“they have their bag ready as well when they are going for the Saturday because it is a longer period”*.⁸

15. Illi fil-mertu, l-appellanti u l-parte civile jaqblu illi meta l-istess parte civile jipprova jeżerċita l-aċċess tiegħu għall-minuri, dawn jinżlu mir-residenza ta' ommhom, jagħmlu ftit minuti hdejh, iżda wara ftit jerggħu jitolgħu fl-istess residenza. Huwa dan li wassal lill-parte civile sabiex jirrapporta illi huwa m'huwiex jeżerċita l-aċċess tiegħu għall-minuri b'mod effettiv, u dan meta fi żminijiet preċedenti huwa ma kienx ikollu dawn il-problemi mal-minuri. Fejn ma jaqblux il-partijiet huwa li min-naħa waħda, il-parte civile jgħid illi dan huwa tort tal-omm li qed timmanipula lill-minuri, fil-waqt illi l-appellanti tgħid illi hija tagħti aċċess lill-missier għal uliedhom, illi da parti tagħha hija tagħmel dak li tista' sabiex huma jmorru miegħu għall-aċċess u anke tikkonvinċihom sabiex jinżlu isfel hdejh, iżda huma l-minuri stess li ma jkunux iridu jmorru ma' missierhom, stante illi miegħu ma jhossuhomx komdi u siguri.

16. Illi l-Artikolu 338(II) tal-Kodiċi Kriminali jgħid hekk:

Huwa ħati ta' kontravvenzjoni kontra l-ordni pubbliku, kull min –

...

- (II) meta ordnat jew ordnata mill-qorti jew kif marbut jew marbuta bil-kuntratt biex jagħti jew tagħti aċċess lil wild taħt

⁸ Paġna 4 tax-xhieda tal-appellanti, Sonia Pevac.

il-kustodja tiegħu jew tagħha, jirrifjuta jew tirrifjuta li jagħmel jew tagħmel hekk mingħajr raġuni xierqa

17. Illi skont ġurisprudenza kopjuża tal-Qrati tagħna fir-rigward, il-persuna li jkollha l-kustodja tal-ulied għandha obbligu pożittiv li tagħti aċċess għall-istess ulied lill-parti l-oħra, u illi tassikura li dan l-aċċess iseħħ b'mod fiżikament effettiv, skont il-kundizzjonijiet iffissati fil-kuntratt li jirregola l-aċċess jew b'digriet ta' Qorti. Fin-nuqqas li dan isir, tali persuna tkun passibbli għall-proċeduri kriminali fit-termini tal-Artikolu 338 (II) fuq ċitat, u dan sakemm hija ma jirnexxilhiex turi illi kien hemm raġuni valida għaliex ma setgħetx tagħti dak l-aċċess. Hawnhekk issir referenza għas-sentenza ta' din il-Qorti, kif diverament preseduta, tas-17 ta' Ġunju 2015, fil-kawża fl-ismijiet **Il-Pulizija vs Gertrude Zammit** (Appell Numru 403/2014), li għaliha għamlet referenza wkoll l-ewwel Qorti, f'liema sentenza saret ukoll referenza għal sentenzi oħrajn tal-istess Qorti, fl-ismijiet **Il-Pulizija vs Isabelle Cilia** tas-17 ta' Frar 2005 u **Il-Pulizija vs Natasha Theuma** tat-8 ta' Ġunju 2007:

10. Huwa minnu illi l-appellanti bagħtet lit-tifla għall-aċċess u għalhekk, *on the face of it*, jidher li “tat” l-aċċess. Izda dak l-għoti ta' aċċess ma kienx wieħed effettiv. Ma taqbel xejn mal-pretensjoni ta' l-appellanti illi kellu jkun in-nannu li jieħu l-passi meħtieġa biex jassigura li t-tifla tidhol fil-karozza tiegħu billi jerfagħha u jdaħħalha fil-karozza, anke kontra l-volonta' tagħha. Kieku għamel hekk, probabilment kien jiġi ffaċċjat b'rapport lill-Pulizija mill-appellanti. Naturalment seta' jipprova jipperswadiha tmur miegħu, u ma tantx jidher li kien jagħmel xi sforzi partikolari biex jagħmel hekk. **L-obbligu, però, kien fuq l-appellanti.** (enfasi ta' din il-Qorti)

11. Din il-Qorti sejra tirreferi għas-sentenza fl-ismijiet **Il-Pulizija v. Natasha Theuma** mogħtija minn din il-Qorti diversament presjeduta fit-8 ta' Ġunju 2007 fejn ingħad:

“Din il-Qorti taqbel perfettament ma' dak li jingħad fis-sentenza appellata, anke fuq l-iskorta ta' sentenza ta' din il-Qorti (Qorti ta' l-Appell Kriminali), diversament komposta, tas-17 ta' Frar 2005 fl-ismijiet Il-Pulizija v. Isabelle Cilia, fis-sens li l-paragrafu (II) in dizamina jimporta element ta'

positive obligation da parti ta' min ikollu l-kura u l-kustodja tal-minuri. Fi kliem iehor, ma hux bizzejjed li dak li jkun ma jfixkilx l-access tal-parti l-ohra (fil-kaz in dizamina, tar-ragel) izda hemm ukoll l-obbligu li l-parti li jkollha l-kura u l-kustodja "taghti access", espressjoni li timplika, fil-kazijiet kongruwi, li min ikollu l-kura u l-kustodja ghandu fizikament jikkonsenja il-wild lill-parti l-ohra. Fil-kaz Cilia, *supra*, gie ritenut li r-rifjut ta' tifel ta' ghaxar snin li jmur ghand missieru, probabbilment ghax kien jara lil ommu tibki u ghalhekk b'sens ta' lealta` lejha ma kienx irid imur ghand missieru, ma kienx jezonera lill-omm milli fizikament tikkonsenja lil dan it-tifel lill-missier. Kif inghad f'dik is-sentenza, l-ordni tal-qorti civili kompetenti kellu jigi rispettati u osservati *ad unguem* u ma setax "...jigi evitat biss bl-agir testard ta' tifel ta' ghaxar snin li zgur ma jipprezenta ebda diffikulta` biex jigi konsenjat fizikament, anke okkorrendo kontra r-rieda tieghu, mill-omm lill-missier. Altrimenti jigi li dan it-tifel ckejken ikun qed jassumi poteri ta' qorti ta' appell jew ta' revizjoni biex jibdel hu l-ordni tal-qorti." Jizdied jinghad li kieku din il-Qorti ma kellhiex tinsisti fuq l-osservanza skrupoluza tal-ordni tal-qorti civili kompetenti, ikun ferm facli ghal min ikollu l-kura u l-kustodja tal-minuri li taht l-icken pretest jevita l-obbligu tieghu li "jaghti access"; ikun ukoll facli li dan l-obbligu jigi eluz billi, kif sfortunatament spiss jigri, it-tfal jigu manipulati, direttament jew indirettament, bi kliem, gesti jew anke b'semplici atteggiament da parti ta' min ikollu l-kura u l-kustodja biex dawn "jirrifjutaw" li jmorru mal-parti l-ohra. Mill-banda l-ohra wiehed ma jridx jinsa wkoll li anke t-tfal jistghu jippruvaw jisfruttaw u jimmanipulaw is-sitwazzjoni, hafna drabi ta' tensjoni u pika, li jkunu jinsabu fiha l-genituri, a beneficciu taghhom, u dak li jkunu "jridu" jew "jixtiequ" it-tfal ma hux necessarjament fl-interess veru taghhom."

12. Fil-fehma ta' din il-Qorti, in-nuqqas li tirravviza da parti ta' l-appellanti kien in-nuqqas taghha li theggeg lil bintha (li, jigi ribadit, kellha biss erba' snin) tmur ma' nannuha (ghalkemm hi tghid li kienet tinzel maghha biex theggigha tmur, haga michuda minn Joseph Zammit). Din il-Qorti tinterpreta tali nuqqas bhala

r-rieda tagħha li bintha ma tmurx għall-aċċess. Kieku verament riedet lil bintha tmur għall-aċċess, kienet tipprowa tipperswadiha, u jekk it-tifla tibqa' tippersisti fir-rifjut tagħha, hi stess tinforma minnufih lill-Pulizija u mill-aktar fis lill-Qorti. Wara kolloxx, hi stess xehdet illi fl-aħħar, sabiex tipperswadi lit-tifla tmur, kellha tgħidilha li “jekk ma tmurx ha nidhol il-ħabs”. U jidher li dan kellu l-effett mixtieq. Jigifieri mhuwiex sufficjenti li hija kienet tipprepara lil bintha biex tmur għall-aċċess flimkien ma' ħuha minorenni wkoll (fil-każ tat-tifel ma kienx hemm problemi), iżda kellha tara li l-għoti ta' l-aċċess kien wieħed effettiv billi tuża l-arma tal-perswazjoni.

Għalhekk, m'huwhiex biżżejjed għal fini tal-liġi, illi l-persuna li għandha l-kustodja tal-wild tidher li ma tkunx qegħda fiżikament timpedixxi li jingħata l-aċċess, iżda dak li tirrikjedi l-liġi, bl-użu tal-espressjoni ‘tagħti aċċess’ huwa illi jsir dak kollu li huwa possibbli fil-limiti tal-buon sens sabiex dan l-aċċess isehħ u jkun effettiv, skond it-termini kif miftehma jew skont l-ordni tal-Qorti.

18. Jingħad illi fis-sentenza ta' din il-Qorti, kif diversament preseduta, tad-19 ta' Ottubru 2011, fl-ismijiet **Il-Pulizija vs Nathalie Vella** (Appell Nru. 173/2011), li għaliha tagħmel referenza l-appellanti fir-rikors tagħha, il-Qorti lliberat lill-appellanti mir-reat taht l-Artikolu 338(II) tal-Kodiċi Kriminali, u dan għaliex mix-xhieda ta' binha ta' sittax-il sena, kien jirriżulta ċar illi r-rifjut għall-aċċess ma kinitx deċiżjoni tal-appellanti ommu, iżda tiegħu biss. In oltre tenut kont tal-istatura tal-minuri, l-omm ma setgħetx, lanqas fiżikament, iġġiegħel lil binha jmur ma' missieru jekk dan kien qiegħed jirrifjuta. F'dan il-każ, il-Qorti qieset illi mhux talli ma rriżultax illi kienet l-appellanti li naqset milli tibgħat lil binha jew tħallih imur għand missieru, iżda hija kienet fl-impossibilita' fiżika li twettaq l-obbligu tagħha li timponi dan fuq binha. Dik il-Qorti in oltre kkunsidrat ukoll illi “*Il-posizzjoni ta' Redeemer Vella hi saħansitra riflessa fil-minuta ta' abbozz ta' kuntratt redatt mill-avukat tal-missier, fejn qiegħed jigi propost li jithalla f'idejn l-istess Redeemer Vella “biex jiddetermina hu meta u jekk iridx jikkomunika, javvicina jew jara lil missieru”*”; ċirkostanzi dawn li m'għandhom x'jaqsmu xejn ma' dawk li jirriżultaw fil-każ odjern.

19. Imbagħad, fis-sentenza tal-Qorti tal-Maġistrati (Għawdex) bħala Qorti ta' Ġudikatura Kriminali, tal-25 ta' Settembru 2007, fl-ismijiet **Il-Pulizija vs Angiolina Schembri** (Kawża Nru. 522/2007), li wkoll għamlet referenza għaliha l-appellanti fir-rikors tagħha, kien irriżulta ċar lill-Qorti illi l-omm ma kinitx qegħda ċcaħhad lill-missier mill-aċċess għal ibnu, iżda li kien it-tifel li kien qed jirrifjuta li jmur għall-aċċess minhabba relazzjonijiet ħziena li kienu jeżistu bejn il-missier u l-iben, stante illi dan allega li missieru keċċieh.
20. Illi l-istess ma jistax jingħad fir-rigward tal-każ odjern. Din il-Qorti taqbel mal-ewwel Qorti li l-appellanti PEVAC ma jirriżultax illi għamlet xi sforz sostanzjali sabiex ma ċcaħhadx lill-parte civile minn uliedhom, ta' ċirka tlettax-il sena u seba' snin rispettivament, fil-ġranet u l-ħinijiet iffissati għall-aċċess skont id-digriet tal-Qorti Ċivili. Kif qalet l-ewwel Qorti, għalkemm hija dejjem bagħtet lill-minuri għall-aċċess ma' missierhom, fatt dan li ġie kkonfermat minnu wkoll, minn kliemha stess jirriżulta illi hija ma ħassitx illi kellha xi obbligu ieħor oltre l-konsenja fiżika tal-ulied lil missierhom, illi tintervjeni jew tagħmel sforz ulterjuri sabiex taċċerta ruħha illi l-aċċess lill-missier jingħata b'mod effettiv u illi l-ulied imorru għall-aċċess ma' missierhom. Tixhed illi da parti tagħha, hija dejjem tipprepara lil uliedha biex imorru mal-missier u tibgħathom isfel fil-ġranet u fil-ħinijiet tal-aċċess, b'dan illi għaliha dan ifisser illi "*from my end I do everything*"⁹. Għalkemm tgħid ukoll illi hija kienet tikkonvinċihom sabiex jinżlu isfel ħdejn missierhom, għaliex huma ma kinux iridu jmorru miegħu, oltre minn hekk tgħid ukoll illi "*So I don't think I can do much more*"¹⁰, kif ukoll in kontro-eżami, illi "*I don't believe that that is my role to push the kids*"¹¹ u iżjed tard "*I don't think that it's my role that I come push them inside the car.*"¹² Jirriżulta għalhekk lil din il-Qorti, bħal ma rriżulta wkoll lill-ewwel Qorti qabilha, illi għalkemm l-appellanti tgħid illi kienet tikkonvinċi lil uliedha sabiex jinżlu isfel ħdejn missierhom, meta dan jiġi sabiex jeżercita l-aċċess, hija kien jidhrilha illi ma kellha tagħmel xejn iżjed minn dan, lanqas illi tipprova tikkonvinċihom sabiex fil-fatt imorru miegħu jew illi jqattgħu l-ħin intier tal-aċċess ma' missierhom, lil hinn mill-blokka tar-residenza tagħha. In oltre minkejja li l-appellanti

⁹ Ara paġna 5 tax-xhieda ta' Sonia Pevac, a fol. 30A tal-proċess.

¹⁰ Paġna 11 tax-xhieda ta' Sonia Pevac.

¹¹ Paġna 15 tax-xhieda ta' Sonia Pevac.

¹² Paġna 16 tax-xhieda ta' Sonia Pevac.

tgħid illi l-minuri kienu jkunu anzjużi qabel ma jiltaqgħu ma' missierhom u li ma kinux iħossuhom komdi u siguri miegħu, ma jirriżultax illi hija approfondiet id-diskors ma' wliedha dwar ir-raġuni għal dan, u xehdet ukoll illi qatt ma għamlet rapporti fil-konfront tiegħu. Tixhed biss illi l-Qorti l-oħra, prezubbilment il-Qorti Ċivili (Sezzjoni tal-Familja) appuntat psikologa tat-tfal u terapista tal-familja, kif ukoll illi f'okkażjoni minnhom it-tifla l-kbira qalet lill-Pulizija illi missierha kien jgħajjat u skont hi, allura t-tfal ma kinux ikunu jridu jmorru fil-karozza miegħu għaliex ma jkunux jafu l-burdata tiegħu. Mix-xhieda tal-appellanti, din il-Qorti ma tqisx illi l-appellanti verament kellha r-rieda li tipperswadi lil uliedha, bil-kelma t-tajba, sabiex iqattgħu ħin ma' missierhom waqt il-ħin tal-aċċess, tant illi in kwantu l-perjodu ta' żmien li dwaru xehed il-parte civile, jirriżulta illi t-tfal qatt ma telqu minn fuq il-post ma' missierhom, iżda dejjem irritornaw lura gēwwa r-residenza ta' ommhom wara ftit tal-ħin; fatt dan illi gie kkonfermat ukoll mill-appellanti. Għalhekk, kif tajjeb qalet l-ewwel Qorti, l-appellanti *“qatt m'għamlet sforzi ulterjuri sabiex tipperswadi lil uliedha li jmorru għall-aċċess kif jixraq ma' missierhom u filwaqt illi jista' jiġi argumentat li l-parte civile messu għamel aktar sforz sabiex jieħu lil uliedu hu u li allura l-imputata ma setgħatx tintervjeni mod jew ieħor, l-obbligu li taċċerta li l-aċċess jingħata b'mod effettiv kien fuq il-parte civile de minimis fir-rigward ta' l-iżgħar bint.”* Din il-Qorti diġa' osservat iżjed 'il fuq, kif l-iżgħar bint jidher illi kienet qegħda tieħu gost tilgħab ma' missierha, iżda dahlet lura wara oħtha, hekk kif din dahlet gēwwa fir-residenza.

21. Irid jingħad ukoll illi minkejja illi l-appellanti tilmenta illi wliedha ma xehdux f'dawn il-proċeduri sabiex jikkonfermaw ix-xhieda ta' missierhom, apparti illi jirriżulta inkontestat mix-xhieda tal-partijiet illi l-minuri jqattgħu biss ftit tal-ħin ma' missierhom waqt il-ħinijiet tal-aċċess, bl-appellanti stess tikkonferma illi wliedha ma jkunux iridu jibqgħu miegħu, fatt dan illi jidher ukoll mill-filmati esebiti mill-missier, l-istess appellanti kellha kull opportunita` li ttella' lill-minuri sabiex jixhdu quddiem l-ewwel Qorti jekk kemm il-darba kien jidhrilha li dan kien opportun sabiex tissostanzja l-posizzjoni tagħha.
22. Magħmula dawn il-kunsiderazzjonijiet, din il-Qorti tqis illi jirriżulta ppruvat sal-grad tal-prova rikjest fil-kamp penali, illi l-appellanti PEVAC

naqset mill-obbligu tagħha li tagħti aċċess lil missier uliedha għall-ulied minuri, li kienu taħt il-kustodja tagħha, u dan mingħajr ma hija pprovdiet raġuni xierqa fir-rigward. Lanqas ma jirriżulta li hija qatt ippruvat, bil-mezzi li tagħtiha l-liġi, li tadixxi lill-Qorti Ċivili, sabiex tibdel il-kundizzjonijiet ta' dan id-digriet, kemm il-darba hija ħasset li kien hemm raġuni valida sabiex jiġu riveduti t-termini tal-aċċess. Għaldaqstant, din il-Qorti ma ssib xejn x'tiċċensura fid-deċiżjoni tal-Qorti tal-Maġistrati (Malta) in kwantu sabet lill-appellanti ħatja tal-imputazzjoni miġjuba kontra tagħha u qegħda għalhekk tiċċad l-aggravju tal-appellanti.

23. Illi in kwantu l-appellanti titlob ir-riforma tas-sentenza appellata u dan fir-rigward tal-piena erogata mill-ewwel Qorti, din il-Qorti tinnota illi l-appellanti mkien fil-korp tar-rikors tal-appell ma qajmet xi aggravju li jagħti r-raġunijiet għaliex din il-Qorti għandha minflok tinfliggi piena aktar idonea skont iċ-ċirkostanzi tal-każ, kif titlob fit-talba finali tagħha. Fir-rigward, din il-Qorti tqis illi l-ewwel Qorti applikat fil-konfront tal-appellanti, l-Artikolu 22 tal-Kap. 446 tal-Liġijiet ta' Malta, u illiberatha bil-kundizzjoni li ma tikkommettix reat ieħor fi żmien sitt (6) xhur mid-data tas-sentenza, u dan wara li kkunsidrat illi l-ulied jabitaw mal-istess appellanti u illi għalhekk kien aktar għaqli illi hija ma tingħatax piena karċerarja effettiva stante illi fil-prattika, din tista' toħloq iżjed xkiel milli ġid, u dan partikolarment in kwantu l-interessi tal-istess ulied. Fit-termini tal-Artikolu 7 tal-Kodiċi Kriminali, l-appellanti setgħet tingħata piena ta' detenzjoni, ammenda jew iċ-ċanfira jew it-twiddiba, u għalhekk fit-termini tal-Artikolu 22(1) tal-Kap. 446, la darba r-reat odjern m'huwiex reat punibbli biss b'multa jew ammenda, l-ewwel Qorti setgħet tapplika l-d-disposizzjonijiet ta' dan l-artikolu, kif fil-fatt għamlet. Għalhekk la darba l-piena erogata hija fil-parametri tal-liġi u lanqas ma tirriżulta manifestament eċċessiva, din il-Qorti ma tara l-ebda raġuni għaliex għandha tvarja s-sentenza appellata fir-rigward.

DECIDE

Għaldaqstant, għar-raġunijiet suesposti, taqta' u tiddeciedi billi tiċċad l-appell ta' **Sonia PEVAC** u tikkonferma s-sentenza appellata fl-intier tagħha, b'dan illi l-

perjodu tal-liberazzjoni kundizzjonata għandu jibda jiddekorri mid-data ta' din is-sentenza.

Il-Qorti wissiet lill-appellanti, bi kliem ċar u sempliċi, bil-konsegwenzi skont il-liġi, kemm il-darba hija tikkommetti reat matul il-perjodu tal-liberazzjoni kundizzjonata.

Natasha Galea Sciberras

Imħallef